

جزائر مالدیپ پر ایک نظر

قاری محمد یونس

مجمع الجزائر مالدیپ بحرہند سری لنکا کے جنوب مغربی ساحل سے تقریباً چار سو (۴۰۰) میل کے فاصلے پر سات (۷) درجہ جنوب - مغرب میں واقع ہے یہ ایک ننھی سی آزاد ریاست ہے جو تہذیب نو کے فتنہ پرور جھمیلوں سے دور، صدیوں سے اپنی رعنائیوں کو سمیٹے ہوئے الگ تہلگ گوشہ امن میں آباد ہے۔ مالدیپ کے جزیروں کی تعداد کا اندازہ ابھی تک نہیں لگایا جا سکا کیونکہ امتداد زمانہ، اور مدوجزر اور مون سون کے تھپیڑوں سے بہت سے جزیرے زیر آب آجاتے ہیں اور پانی اتر جانے کے بعد پھر نمودار ہو جاتے ہیں۔ ایک اندازے کے مطابق چھوٹے بڑے بارہ ہزار (۱۲۰۰۰) جزیرے بتائے جاتے ہیں مارکو پولو نے بھی بارہ ہزار جزیروں کا ذکر کیا ہے۔ مگر ایک اور محتاط اندازے کے مطابق ان جزیروں کی تعداد ایک ہزار دو سو تہتر (۱۲۴۳) کے لگ بھگ ہے ان میں سے دو سو انیس (۲۱۹) کے قریب ایسے جزیرے ہیں جن میں لوگ سکونت رکھتے ہیں۔ جغرافیائی اعتبار سے بعض جزیرے ایک دوسرے کے اتنے قریب ہیں کہ سہولت کیلئے وہ ایک ہی وحدت شمار ہوتے ہیں۔ گویا وہ ایک دوسرے سے بیوست ہیں اور ایک ہی سرزمین کے حصے ہیں۔ مقامی زبان میں ہر گروہ کو اٹول (اتولہا) کہا جاتا ہے ابن بطوطہ کے بیان کے مطابق یہ اٹول تعداد میں تیرہ (۱۳) ہیں۔ ابن بطوطہ نے اٹول کو اقلیم کے لفظ سے یاد کیا ہے، آجکل طبعی طور پر انیس (۱۹) اٹول ہیں، مگر انتظامی امور کیلئے تیرہ (۱۳) ہی ہیں اور ہر اٹول (اقلیم) کا جدا جدا والی (جسے مقامی زبان میں کردوی کہتے ہیں) ہوتا ہے۔

یہ جزیرے ایک دوسرے کے بہت قریب ہیں اور ان کا درمیانی فاصلہ میل دو میل سے زیادہ نہیں ہے ، کسی جزیرے کا رقبہ ۵ مربع میل سے متجاوز نہیں ، اور ان تمام جزائر کا مجموعی رقبہ ایک سو پندرہ (۱۱۵) مربع میل ہے -

اپنی وسعت کے اعتبار سے یہ جزیرے ۰۹ < شمال عرض بلد سے ۰۳۵ . جنوبی عرض بلد تک اور ۳۰ . ۲ < سے ۳۸ . ۳ < شرقی طول بلد تک پھیلے ہوئے ہیں یہ جزیرے بلند و بالا پہاڑوں سے معری ہیں - عام طور پر سطح سمندر سے دس فٹ سے زیادہ بلند نہیں البتہ ایک جزیرے ولنکلی میں ایک جگہ اسی (۸۰) فٹ بلندی پر ہے -

ساخت کے اعتبار سے یہ جزیرے مرجانی کہلاتے ہیں - ڈارون کے نظریے کے مطابق ہزاروں برس پہلے یہ جزیرے برکانی (یعنی آتش فشاں جزیرے) تھے جو آہستہ آہستہ سمندر کی تہہ میں دھنسے رہے - ایسے جزیرے صرف گرم پانی کے استوائی خطے میں پائے جاتے ہیں ، جہاں سورج اپنی پوری آب و تاب سے چمکتا رہتا ہے - بحر الکاحل میں بھی خط استوا کے ساتھ ساتھ ایسے کئی جزیرے موجود ہیں - جوں جوں یہ برکانی جزیرے نیچے دھنسے رہے اسی رفتار سے ان جزیروں کے بیرونی کنارے (یعنی شعاب مرجانیہ) اوپر کو ابھرتے رہے - اس کے بعد گھونگوں اور مونگوں نے جزیروں کے ساحل کے ساتھ ساتھ اپنے گھروندے بنائے - یہی گھروندے اپنی مدت گزارنے کے بعد جب مضمحل اور پوسیدہ ہو گئے تو ریزہ ریزہ ہو کر سمندر میں گرنے لگے جنہیں صدیوں سے سمندر کی لہریں اٹھا اٹھا کر ان جزیروں کی سطح پر پہنکتی رہیں - مرجان ولؤلؤ کے یہ باریک ریزے ریت کے ذروں کی طرح جزیروں کی سطح ارض پر پھیلتے رہے ، اور اب یوں لگتا ہے کہ جزیروں کی سطح پر سفید رنگ کی چمکیلی اور باریک ریت ہر طرف بچھی ہوئی ہے جو کبھی کبھی ہوا کے جھونکوں سے ادھر ادھر اڑتی پھرتی ہے - اس سفید ریت کی تہہ کہیں دو دو فٹ اور کہیں تین تین فٹ گہری ہے -

ساحل کے ساتھ ساتھ پانی کے نیچے نوکیلی چٹانیں بکثرت پائی جاتی ہیں جو پاؤں کو زخمی کر دیتی ہیں اس لئے پانی میں چلنا دشوار ہوتا ہے جزیروں کے آس پاس سمندر کے گہرے نیلے اور شفاف پانی میں رنگ پرنگ کی

چھوٹی بڑی مچھلیاں تیرتی پھرتی ہیں۔ ناریل کے گھنے درخت بھی جو پانی کی طرف جھکے ہوئے ہیں ایک دلفریب منظر پیش کرتے ہیں۔

جزائر مالدیپ کی آب و ہوا گرم مرطوب ہے۔ اس کا اوسط درجہ حرارت اسی (۸۰) درجہ فارن ہائیٹ کے لگ بھگ رہتا ہے اور فضا میں نمی کا تناسب اسی (۸۰) سے ایک سو (۱۰۰) فیصد رہتا ہے۔

سال میں دو بار بارشوں کا زور ہوتا ہے۔ جون سے اگست، اور پھر دسمبر سے مارچ تک۔ سال بھر میں اوسطاً ایک سو (۱۰۰) سے ایک سو پچاس (۱۵۰) انچ بارش ہوتی ہے۔

نباتی پیداوار

رستوائی گرم مرطوب خطوں کے تمام پودے یہاں بکثرت پائے جاتے ہیں۔ گہرے سبز رنگ کی جھاڑیاں، جڑی بوٹیاں، پھل دار درخت اور طرح طرح کی خود رو گھاس زمین کو ڈھانپے رکھتی ہے۔

ملیریا عام ہے اور ہر نیا آبنوالا اس کا شکار ہو جاتا ہے۔ سرما کی بارشوں میں ایسی نوعیت کے جراثیم پیدا ہوتے ہیں جو انگلیوں کے درمیان زخم پیدا کر دیتے ہیں۔ اور بعد میں پھنسیوں کی شکل اختیار کر کے سخت تکلیف کا باعث بن جاتے ہیں۔ بیری بیری (bari — beri) کا مرض بھی عام ہے۔

مالدیپ میں پھل بکثرت پیدا ہوتے ہیں مثلاً، انار، سننگترہ، لیموں، کیلے، ناریل (رول)، انناس، تمرھندی (املی)، ان کے علاوہ ارنڈ کا درخت عام ہے۔ ناریل کا پھل چھوٹا ہوتا ہے اور سننگترے کے حجم سے بڑا نہیں ہوتا۔ نیرنگی قدرت ملاحظہ ہو کہ ہر اٹول کی پیداوار دوسرے اٹول سے مختلف ہوتی ہے۔ جو پورے ایک اٹول میں اگتے ہیں وہ دوسری جگہ عام طور سے نظر نہیں آتے۔ گویا ہر اٹول کو دوسرے اٹول کی ضرورت پڑتی رہتی ہے۔ صنعت و حرفت کا بھی یہی حال ہے۔ ایک اٹول میں جولاہے کام کرتے ہیں، دوسرے میں لوہار، تیسرے میں سنار۔ اسی طرح چٹائی بننے کا کام کسی اور اٹول میں ہو گا، کھار کسی اور اٹول میں آباد ہونگے۔ یہ سلسلہ تقریباً اب تک جاری ہے۔ چنانچہ فلینڈ ہو اٹول دو جزیروں میں سنار ہی بستر نہیں۔

سبزی ترکاری عام ہوتی جاتی ہے۔ آلو، بیگن، سرخ مرچ، اروی اور

کچالو وغیرہ کثرت سے ملتے ہیں۔ چھالیا کے پودے بھی عام ہیں۔ گندم۔ باجرا اور کنگی (اورا) کی کاشت کی جاتی ہے مگر چاول جو یہاں کے لوگوں کی غذا ہے پیدا نہیں ہوتا۔ چاول درآمد کیا جاتا ہے۔ کاشتکاری صرف جنوب کے اٹول سویڈ میں ہوتی ہے۔

کشتی بانی ایک اہم ذریعہ روزگار

بعض کاریگر اپنی کشتی میں تڑنے کا سامان لاد کر مختلف جگہوں میں چل پھر کر روزی کمانے ہیں۔ اسی کشتی میں کھانے پیتے ہیں۔ اسی میں سوتے ہیں اور ان کے بچے بھی اسی صنعت میں مہارت حاصل کر کے کشتی دکان بنا کر ایک اٹول سے دوسرے اٹول تک گھومتے پھرتے ہیں۔

حیوانیات

جہاں تک جانوروں اور پرندوں کا تعلق ہے، یہاں کیوٹر (سفید اور سیاہ) بطخ۔ کوئے۔ مرغ۔ چمگادڑ۔ کچھوے۔ سانپ۔ بلیاں۔ نیولے۔ مچھر۔ چوہ۔ چھپکلی پائے جانے اور ہر گلی اور ہر مکان پر چیونٹیاں اس کثرت سے پیدا ہوتی ہیں کہ لوگوں کو اپنے کھانے پینے کی چیزوں کو سنبھالنا مشکل ہو جاتا ہے۔ یہاں بار برداری کا جانور نہیں ملتا۔ نقل و حمل کیلئے یہ لوگ کشتیوں کو استعمال کرتے ہیں۔ اب دھیرے دھیرے موٹر گاڑیاں استعمال ہو رہی ہیں۔ گائے اور بیل صرف مالے (MALE) میں نظر آتے ہیں۔ البتہ بھیڑ بکریاں ادھر ادھر پھرتی نظر آتی ہیں۔ کسنے کا وجود ان جزائر میں بہت نادر ہے۔ یہ لوگ کتے کو نجس جانتے ہیں۔ اگر کسی کو کتا چھولے تو اس پر نہانا لازم ہوتا ہے۔ عمارتی لکڑی کیلئے کنڈو کا درخت استعمال کیا جاتا ہے بلکہ کشتیوں کیلئے یہ لکڑی زیادہ مفید ہے۔ یہ کاک کی طرح ہلکی ہوتی ہے اور مضبوط بھی ہوتی ہے

آبادی

اس وقت مالدیپ کی مجموعی آبادی ایک لاکھ۔ ترسیٹھ ہزار (۱۶۳۰۰۰) نفوس پر مشتمل ہے۔ مرد اور عورتیں باون (۵۲) اور اڑتالیس (۴۸) کی نسبت سے ہیں۔ فی مربع میل آبادی ایک ہزار تین سو سولہ (۱ ، ۳۱۶) نفوس ہے۔ دس فیصد سے کچھ۔ اوپر لوگ مالے میں رہتے ہیں اور صدیوں سے مالدیپ

کی آبادی باقی دنیا کی آبادی کی نسبت دھیمی رفتار سے بڑھتی رہی۔ البتہ پچھلے پچاس (۵۰) سال سے آبادی میں تیزی سے اضافہ ہوا ہے اور ۱۸۸۰ء کی نسبت اب آبادی دگنی ہو چکی ہے۔

لباس

مالدیپ کے لوگوں کا لباس بالعموم سادہ ہے چونکہ زیادہ تر مچھیرے اور ماہی گیر ہیں اس لئے لنگوٹی پہنتے ہیں۔ یا زیادہ سے زیادہ گھٹنوں تک چوڑی دھوتی باندھتے ہیں۔ اسپر آدھی ران تک نیلے یا سرخ رنگ کا ایک اور کپڑا باندھ لیتے ہیں۔ پڑھے لکھے لوگ پاجامہ (ہرو والو) پہنتے ہیں۔ سر پر رومال (روما) ڈال لیتے ہیں۔ کمر بند پہننا اچھا سمجھتے ہیں۔ کمر بند کے بائیں پہلو میں پان رکھتے ہیں اور دائیں پہلو میں چاقو۔ کبھی کبھی زنجیر کے ساتھ بندھا ہوا چاندی کا خلال بھی رکھتے ہیں۔ جمعہ کے دن فیشن کے طور پر دگو لباس یعنی لمبا جفہ) بھی پہن لیتے ہیں۔ پگڑی (فوگودی) صرف سلطان یا اس کے خانوادے کے لوگ باندھتے ہیں۔ جوتے کا استعمال کم ہے۔ اب کوٹ پتلون بھی پہنتے لگے ہیں۔ عورتیں عموماً ننگے سر پھرتی ہیں۔ ابن بطوطہ کے زمانے تک عورتیں لنکا اور دیگر علاقے کی عورتوں کی طرح نیم عریاں گھومتی پھرتی تھیں۔ ابن بطوطہ نے قاضی بن جانے کے بعد عورتوں کی نیم برہنگی کو ترک کرنے کیلئے کچھ اقدام کیے۔ اگرچہ عورتیں باہر کم نکلتی ہیں۔ لیکن لباس اور آراستگی پر کافی دھیان دیتی ہیں۔ ریشم یا روئی کی واسکٹ پہنتی ہیں۔ اور ”ٹفٹا“ کے لباس کندھوں سے پاؤں تک اوڑھتی ہیں۔ نیلے کپڑے کی چادر سے جس کا حاشیہ عموماً سفید ہوتا ہے گھونگٹ ڈالتی ہیں۔ پاؤں کے تلوؤں کو حنا سے سرخ رنگنا فیشن خیال کرتی ہیں۔ مگر اب نئے لباس مقبول ہو گئے ہیں مغرب سے نئے سامان آرائش آگئے اور طور طریقے بدل گئے۔ ناریل کے تیل میں چمپا، چمبیلی اور عنبر کی خوشبوئیں خواب ہو گئیں، لیکن عورتیں اپنے بالوں کی خوب حفاظت کرتی ہیں اور انہیں سنوار کر رکھنا باعث عزت سمجھتی ہیں۔

یہاں کے لوگ بہت صاف ستھرے رہتے ہیں دن میں دو تین بار نہاتے ہیں۔ اگرچہ عام طور سے ننگے پاؤں چلتے ہیں۔ مگر گھر میں داخل ہونے سے پہلے

دروازے پر رکھے ہوئے مٹکے میں سے پانی لیکر پاؤں دھوتے ہیں۔ اور باہر بڑے ہونے پورے سے خوب صاف اور خشک کر کے اندر جاتے ہیں۔ نئی تہذیب نے اب انہیں بوٹ اور دوسرے طرز کی پابوش سے آشنا کر دیا ہے۔

غذا

خورد و نوش کے سلسلے میں یہ لوگ بہت سادہ ہیں چاول اور مچھلی ان کی مرغوب غذا ہے۔ کھانے سے پہلے نیم پختہ ناریل کھاتے ہیں۔ یا اس کا پانی پیتے ہیں۔ متوسط درجے یا اوپر کے طبقے کے لوگ مرغ۔ مچھلی۔ (خاص طور پر ساردین) ، خلیج (بھنا ہوا گوشت) مکھن اور مقامی شہد کھانا پسند کرتے ہیں۔ کیلوں کی بھجیا بھی ایک لذیذ کھانا ہے یہ لوگ انگلیوں سے کھاتے ہیں۔ صدیوں سے چمچے کا استعمال نہ تھا۔ اب لوگ چمچے اور چھری کاٹنے کے استعمال سے واقف ہو گئے ہیں۔ کھانا جلدی جلدی کھاتے ہیں۔ کھانے میں بات کم کرتے ہیں اور پانی بھی نہیں پیتے۔ وہ نہیں چاہتے کہ انہیں کوئی کھانا کھاتے دیکھے۔ وہ پچھلے کونے میں چلے جاتے ہیں اور پردہ چھوڑ دیتے ہیں۔ زمین پر جٹائی بچھا کر کھانا چن لیتے ہیں اور قرینے سے بیٹھ کر کھاتے ہیں اور احتیاط برتنے ہیں کہ کوئی چیز نیچے گرنے نہ پائے۔ کھانے میں اگر مکھی یا گردوغبار گر بڑے تو وہ کھانا پرندوں کے آگے ڈال دیتے ہیں۔ جوٹھا گندا، یا باسی کھانا وہ فقیروں کو بھی نہیں دیتے۔ کسی زمانے میں لکڑی کے برتن ہوتے تھے۔ پھر مٹی کے برتن آئے پھر دھات کے برتن استعمال ہونے لگے اب چینی اور شیشے کے برتن استعمال میں آنے لگے ہیں۔ عورتیں مردوں کی محفل میں کھانا نہیں کھاتیں۔

کھانے کے بعد ہر خاص و عام، امیر غریب کچھ۔ نہ کچھ۔ پھل ضرور کھاتیں گے۔ کھانے کا وقت مقرر نہیں پینے کے لئے پانی ریت کھسود کر نکالتے ہیں۔ پانچ چھ فٹ تک پانی مل جساتا ہے۔ جزیرہ مالے کے کتوؤں کا پانی کھارا اور بدمزہ ہے، مقامی لوگوں کا خیال ہے کہ یہاں صدیوں سے ہزار ہا مردے دفنانے جا چکے ہیں۔ اس لئے پانی نمکین اور بے مزہ ہو گیا ہے۔ سلطان اور بڑے بڑے لوگ اچھا اور میٹھا پانی کورنڈو (فڈولو) سے منگواتے ہیں۔ بعض لوگ بارش کا پانی مشکوں اور برتنوں میں جمع کر لیتے ہیں۔

رہائش

مکانات صاف ستھرے ، اور کونے قائمہ زاویہ پر بنائے جاتے ہیں ۔ عام لوگ ناریل کے تنوں اور اس کے پتوں کے جھونپڑے بنا کر رہتے ہیں ۔ یہ جھونپڑا تقریباً اٹھائیس (۲۸) فٹ لمبا بارہ (۱۲) فٹ چوڑا اور پندرہ (۱۵) فٹ اونچا ہوتا ہے ۔ ایسے جھونپڑوں میں ایک آدھ کھڑکی اور ایک دروازہ ہوتا ہے ورنہ اندر تاریکی ہی تاریکی ہوتی ہے ۔ اب نئی روشنی آئی ہے تو لوگ ہوا دار اور روشن مکان بنانے لگے ہیں ۔

البتہ بڑے لوگوں کے محلات ان پتھروں کی سلوں سے بنائے جاتے تھے جو ساحل کے ساتھ ساتھ پانی کی تہ سے نکالی جاتی تھیں ۔ یہاں کے لوگ نسلاً آریائی ہیں ۔ جو پرانی سنہالی (شنگھالی) سے ملتی جلتی زبان بولتے ہیں ۔ اور آجکل کی مقامی زبان (دیویسی) میں ایک کثیر تعداد ایسے الفاظ کی ہے جو سنہالی سے ماخوذ ہیں ۔ اس زبان میں دس فیصد الفاظ پالی اور ایلو کے بھی ملتے ہیں ۔ گویا بدھ مت کا اثر کبھی یہاں بہت نمایاں تھا ۔ مالدیپ کے جنوبی علاقوں میں کھدائی کے دوران بودھوں کے معبدوں کے آثار جایجا ملتے ہیں ۔ بلکہ اب بھی لوگ بودھوں کی طرح بیبل کے درخت کو مقدس سمجھتے ہیں ۔ مسجدوں میں یہ درخت لگائے جاتے ہیں ۔

عادات و خصائل

مالدیپ کے لوگ عام طور سے پانچ یا سوا پانچ فٹ قد کے نحیف البختہ ، منکسر المداج پر امن ذہین اور محنتی ہیں ۔ لڑاکا اور جنگجو ہر گز نہیں ۔ مہمان نوازی اور دوست داری میں مشہور ہیں ۔ سادہ مگر منظم زندگی بسر کرتے ہیں ۔ قانون کا بہت احترام کرتے ہیں ۔ ایران ، عرب اور افریقہ کے تاجروں اور آبادی کاروں کے توسط سے ان لوگوں کی رگوں میں سامی خون کی آمیزش پائی جاتی ہے ۔ کچھ لوگ مالا بار کے باشندوں سے مشابہ ہیں ۔

عام طور سے ان کے نقش تیکھے ہیں ۔ بدن کی رنگت زیتونی ہے مگر عورتوں کا رنگ صاف اور نکھرا ہوا ہے خاص طور پر شاہی خاندان کی خواتین اپنے گورے رنگ ، سیاہ بالوں اور تیکھے نقوش اور سیاہ کشادہ آنکھوں کے اعتبار

سے یورپ کے حسن کو مات کرتی ہیں۔ البتہ مالدیپ کے جنوبی علاقے کے لوگ
مقابلۂ کرخت اور الہڑ ہیں۔ ان کے نقش بھی بھدے ہیں۔ رنگ سانوالہ ہے۔ ان
کی عورتیں بھی خاصی سانولی ہیں۔ کسی زمانے میں نیم برہنہ بھرتی تھیں مگر
اب وہ بھی لباس پہننے لگی ہیں۔

تعلیم

تاریخی شواہد سے پتہ چلتا ہے کہ یہاں کے لوگ کم و بیش دو سو (۲۰۰)
سال سے پڑھنا لکھنا جانتے ہیں اور اپنی دیویہی زبان میں (جو عربی کی
طرح دائیں سے بائیں لکھی جاتی ہے) علوم سیکھتے رہے ہیں۔ علم
نجوم کا انہیں بہت شوق رہا ہے۔ تعلیم کا سلسلہ مسجد سے شروع ہوتا تھا۔
جہاں واعظ یا مؤذن (یعنی امام) یہ کام مفت سر انجام دیا کرتے تھے۔ بلکہ
عربی میں چند کتبے بارہویں صدی عیسوی کے بھی ملے ہیں۔ یہ کتبے مالدیپ کے
مقامی درخت کندو پر کندہ کیئے گئے تھے۔ خط اور لکڑی پر کندہ کرنے کا انداز
حضرت شاہ رکن عالم (ملتان) کے مزار کے کتبوں سے بہت مماثل ہے۔ گمان
غالب یہی ہے کہ لکڑی پر کندہ کرنے کا کاریگر اور خطاط ملتان ہی کی
سر زمین سے لائے گئے، پھر یہ لوگ یہی کر ہو کر رہ گئے۔

اسلامی رحجانات

مالدیپ کے لوگوں میں دینی رحجان زیادہ ہے۔ ایک زمانے سے یہ لوگ اسلام
پر قائم ہیں اور مذہباً مالکی ہیں۔ نماز ادا کرنا ضروری سمجھتے ہیں۔ جو
شخص نماز سے احتراز کرتا ہو اس کا مقاطعہ کرتے ہیں تاآنکہ وہ نماز کا
پابند نہ ہو جائے۔ شمار دانہ تسبیح عام ہے۔ جمعہ کا اعلان مؤذن گھنٹی بجا کر
کرتا ہے اور اذان اپنے وقت پر الگ دی جاتی ہے۔

مالدیپ کے عوام رویتِ ہلال کا خاص اہتمام کرتے ہیں۔ بالخصوص
رمضان کا چاند دیکھ کر لوگ آنکھوں پر ہاتھ رکھ کر دعا مانگتے ہیں۔ پھر
خوشی سے لوگ ایک دوسرے سے مصافحہ کرتے ہیں اور بھلگیر ہوتے ہیں۔ چاند کی
پہلی رات جشن منایا جاتا ہے۔ گھر گھر صفائی کی جاتی ہے۔ گلیاں کوچے
آراستہ کئیے جاتے ہیں۔ اگر بتی، لوبان عنبر اور دیگر خوشبوؤں سے محلے کی
فضا معطر ہو جاتی ہے۔ دروازوں پر صندل کے رنگ سے نقش و نگار کرتے ہیں۔

رمضان کی پہلی رات سب مرد اور عورتیں اپنے اپنے رشتہ داروں اور احباب کے ہاں مبارکباد کہنے جاتے ہیں۔ اور رات بھر ایک گھر سے دوسرے گھر آتے جاتے رہتے ہیں۔ عورتیں فجر سے پہلے گھر واپس آ جاتی ہیں اور سحری کا انتظام کرتی ہیں۔

یہاں کے لوگ زکوٰۃ بڑے اہتمام سے تقسیم کرتے ہیں۔

یہ لوگ بت پرست تھے اور حضرت ابو البرکات یوسف ابو بری کے ہاتھ پر انہوں نے اسلام قبول کیا۔ ابن بطوطہ نے عیسیٰ الیمی، معلم علی اور قاضی عبداللہ کی سند سے روایت کیا ہے کہ مالدیپ کے جزیرہ میل (مالے) ہر ماہ ایک عفریت وارد ہوا کرتا تھا۔ یہاں کے باشندوں کا دستور تھا کہ عفریت کے جہاز کو دیکھتے ہی ایک کنواری لڑکی کو بناؤ سنگھار کر کے ایک بت خانے میں جو سمندر کے کنارے پر تھا چھوڑ دیتے تھے۔ جب صبح کو لوگ آتے تھے تو اسے مرا ہوا پاتے تھے۔ ایک مرتبہ یہ ہوا کہ شیخ ابو البرکات البری کسی بڑھیا کے ہاں اتارے۔ اسی اثنا میں عفریت کا جہاز مالے کی طرف بڑھتا ہوا لوگوں نے دیکھ لیا اور قرعہ اندازی کی تو اسی بڑھیا کے نام قرعہ پڑا۔ اب اسے اپنی اکلوتی بیٹی مندر میں بھیجنا پڑی اور بڑھیا رو رو کر نڈھال ہو گئی۔ شیخ ابو البرکات جب شام کو گھر تشریف لائے تو سب کو روتا دیکھ کر پریشان ہونے۔ ترجمان کو بلا کر حال معلوم کیا۔ حضرت ابو البرکات نے کہا۔ اے اماں تو نہ ڈر میں تیری بیٹی کی جگہ جاؤں گا۔ چنانچہ اس کے اصرار پر شیخ ابو البرکات وہاں چلے گئے۔ وہ حافظ تھے۔ ساری رات تلاوت کلام پاک کرتے رہے۔ عفریت ظاہر ہوا مگر قرآن پاک کی تلاوت سن کر واپس چلا گیا۔ صبح کو جب لوگ سمندر میں گئے تو شیخ ابو البرکات کو زندہ پایا۔ یہ قصہ اس وقت کے راجہ کو سنایا گیا۔ اس نے مغربی شیخ کو اپنے راج دربار میں بلوایا۔ شیخ نے راجہ شنورازا (شنو راجہ) کو اسلام کی دعوت دی۔ ایک ماہ کے بعد جب عفریت کے آنے کے آثار پید ہونے تو شیخ صاحب پھر معبد میں جا بیٹھے اور قرآن مجید کی تلاوت کرتے رہے۔ مگر اب کے عفریت وارد نہ ہوا۔ راجہ کو علم ہوا تو اس نے بت خانہ مسمار کروا یا اور نہ صرف خود اسلام قبول کر لیا بلکہ تمام باشندوں کو اس نے اسلام کی دعوت دی۔ شیخ ابو البرکات کے سبب یہاں کے باشندے

حضرت امام مالک کے مذہب (مالکی) سے منسلک ہو گئے۔ ایک مسجد اب تک موجود ہے جسکی محراب پر یہ کتبہ کندہ ہے کہ سلطان احمد شنو (راجہ) حضرت ابو البرکات یوسف المغربی کے ہاتھ پر حلقہ بگوش اسلام ہوا۔
تاریخی پس منظر

زمانہ قدیم سے عرب اور ایرانی تاجر اور جہاز ران اس سمندر میں آتے جاتے رہے بطلمیوس نے Dina کا ذکر کیا ہے اور کہا ہے کہ یہ مجمع الجزائر تیرہ سو ائہتر (۱۳۷۸) ٹاپوں پر مشتمل ہے۔ اس کے بعد Casmas (سنہ ۳۳۵ ع) نے بھی ان جزیروں کا مختصر سا حال بیان کیا ہے۔ مشہور عرب مؤرخ احمد بن یحیی البلاذری نے لکھا ہے کہ حجاج بن یوسف کے زمانہ ولایت میں جزیرہ یاقوت (مالدیپ) کے راجہ نے تقرب حاصل کرنے کی خاطر والی عراق کو اپنے ملک کی مسلمان عورتوں کو ایک کشتی میں سوار کر کے عراق بھیجوا یا۔ یہ عورتیں عرب تاجروں کی اولاد تھیں اور مالدیپ میں پیدا ہوئی تھیں۔ دیبل کے قریب قذاقوں کی ایک جماعت نے کشتی پر حملہ کر دیا اور عورتوں کو پکڑ لیا۔ ایک عورت بنو یربوع سے تعلق رکھتی تھی اس نے حجاج کی دھائی دی۔ یہ خبر حجاج کو پہنچی۔ اس نے "یا لیبیک" کہہ کر سندھ کے راجہ داہر کو لکھا کہ ان عورتوں کی رستگاری کی سبیل کرے۔ داہر نے جواب دیا کہ انہیں قذاقوں نے پکڑا ہے اور وہ پھر میری دسترس سے باہر ہیں۔ حجاج نے عبید اللہ بن بنہان کو داہر کی سرکوبی کیلئے بھیجا۔ مگر یہ مہم ناکام رہی۔ پھر بدیل بن طہیبہ البجلی کو بھیجا۔ یہ مہم بھی کامرانی سے ہمکنار نہ ہوئی پھر محمد بن قاسم نے بدلہ لیا۔ . . . البلاذری لکھتا ہے کہ اس جزیرہ کی عورتوں کو حسن کی بنا پر جزیرہ یاقوت کہتے ہیں۔

المسعودی نے اپنی کتاب مروج الذهب میں ان جزائر کا ذکر کیا ہے۔ کہ یہاں کے لوگ بت پرست ہیں۔ (دراصل یہاں بدھا کی مورتیاں جا بجا معبدوں میں موجود دیکھ کر عرب بھی خیال کرتے رہے۔ کہ یہ لوگ بت پرست ہیں) المسعودی لکھتا ہے کہ عنان حکومت ایک عورت کے ہاتھ میں ہے۔ یہاں کے باشندے امن پسند نہیں صنعت و حرفت میں ماہر ہیں۔ کوڑیوں کو سکے کے طور پر استعمال کرتے ہیں۔

ابو الحسن الجرجانی (صاحب مجمل التواریخ) ان جزیروں کو دو حصوں میں تقسیم کرتا ہے اول ناریل کی رسی کے جزیرے ، دوم کوڑیوں کے جزیرے -
 ابو ریحان البیرونی (المتوفی ۳۳۳ ھ - ۱۰۳۰ ھ) نے بھی مالدیپ کے جزائر کا ذکر کیا ہے اور کہا ہے کہ یہاں کے لوگ کوڑیاں جمع کرتے ہیں - ناریل کے بتوں کو سمندر کی سطح پر ڈال دیتے ہیں - گھونگے اور سیپ کے کیڑے ان بتوں پر آ کر بیٹھ جاتے ہیں - یہ لوگ انہیں باہر کھینچ لاتے ہیں اور کوڑیاں اکٹھی کر لیتے ہیں - اس نے یہ بھی لکھا ہے کہ یہاں کے باشندے ناریل کے ریشوں سے مضبوط اور پائیدار قسم کی رسیاں بنتے ہیں - البیرونی نے بھی ان جزیروں کو دو حصوں میں تقسیم کیا ہے - ناریل کی رسی کے جزیرے اور کوڑیوں کے جزیرے -
 الادریسی نے لکھا ہے کہ ان جزائر کے رہنے والے آزاد اور خوشحال زندگی بسر کرتے ہیں - ایک ملکہ یہاں راج کرتی ہے جو منصف مزاج ہے اور اپنی رعایا کی بہبود کا خیال رکھتی ہے -

مار کو پولونے بھی اس علاقے کا ذکر کیا ہے وہ ۱۲۲۱ء میں ادھر سے گذرا ، وہ لکھتا ہے کہ یہاں کا سلطان بارہ ہزار (۱۲۰۰۰) جزیروں اور تیرہ (۱۳) اقلیم کا مالک ہے -

مالدیپ کا پہلا راجہ جس کا نام تاریخ میں محفوظ ہے " تیموگی مہا کلمنجا " ہے ، جو بعد میں محمد العادل (۵۳۵ ھ - ۱۱۳۱ء - ۵۶۱ ھ - ۱۱۶۶ء) کہلایا - کہتے ہیں کہ کوئے مالا نامی ایک راجکمکار جس کا لنکا کے راجہ کی بیٹی سے بیاہ ہوا تھا - ایک بار سمندری سفر پر نکلا اور اٹول " را " کے ایک جزیرے " راسگرے تیمو " پر آن اتر - یہاں کے باشندوں نے اس کے ماتھے میں جاہ و جلال کے آثار دیکھے - انہوں نے اسکی بہت آؤبھگت کی - اسے اپنا راجہ بنا کر رکھ لیا - اس راجکمکار کے ہاں ایک ہونہار بچہ پیدا ہوا جس کا نام " کلمنجا رکھا - اس نے بڑے ہو کر تیرہ (۱۳) سال تک حکومت کی - یہ پہلے بدھ مت سے منسلک تھا - مسگر شیخ ابو البرکات یوسف البری کی کرامات دیکھ حلقہ بگوش اسلام ہو گیا - اور اس کی ترغیب پر اس کی رعایا بھی مسلمان ہو گئی -

یہ تیمو مہا کلمنجا (محمد العادل) ، شنورازا ، (یاشنو راجہ) کے لقب سے بھی معروف ہے - ۵۳۸ ھ - ۱۱۵۳ء میں شیخ ابو البرکات یوسف البری جن کا

ذکر ہم پہلے کر آئے ہیں اس ملک میں وارد ہوئے انہوں نے یہاں ایک عفریت کا مقابلہ کیا اور یہاں کے باشندوں کو اسلام کی دعوت دی۔ اسی سال یہ راجہ بھی مسغان ہو گیا۔ اس کے خاندانے کے کم و بیش ستر (۷۰) افراد نے یکے بعد دیگرے تقریباً آٹھ سو (۸۰۰) سال تک حکومت کی اور بڑی حکمت عملی اور جانفشانی سے اپنی ریاست کی آزادی کو قائم رکھا۔ ہم یہاں کے مشہور اور اہم راجاؤں کا حال بیان کرتے ہیں :

محمد العادل کے بعد سلطان محمد بن عبداللہ (۵۷۱ھ - ۱۱۵۳ء) - ۵۸۰ھ - ۱۱۶۶) بر سر اقتدار آیا۔ اس کے دور میں یہاں جابجا مسجدیں تعمیر ہوئیں۔ اسلامی فقہ رائج ہوئی۔ اس کے بیٹوں پوتوں میں سے پندرہ (۱۵) شہزادے ۱۳۲ سال تک حکومت کرتے رہے۔

پھر ملکہ ، رھندی کباد کلاغہ ، المعروفہ بخدیجہ (۴۳)ھ - ۱۳۳۲ء - ۶۶۳ھ - ۱۳۶۳ء) نے عنان سلطنت اپنے ہاتھ میں لی۔ ملکہ فدیجہ اور اس کا خاوند سلطان عبداللہ باری باری حکومت کرتے رہے۔ سلطانہ خدیجہ نہایت زیرک اور ہوشمند حکمران تھی۔ ابن بطوطہ اسی کے زمانے میں یہاں آیا۔ ۴۳ - ۴۳۵ھ - ۱۳۳۳ - ۱۳۳۳ء میں ابن بطوطہ کا گزر ہوا ، اس نے مالدیپ کے حالات اور اپنے قیام کے بارے میں خاص مفید اور دلچسپ تفصیلات مہیا کی ہیں۔ اس کے زمانے میں مالدیپ کے باشندے دو سو (۲۰۰) سال سے مسلمان ہو چکے تھے۔ عربی اور فارسی جانتے اور بولنے والے اس سر زمین پر موجود تھے۔ ایک کینز جس کا نام گل بستان تھا۔ فارسی میں بات چیت کر لیتی تھی۔ مالدیپ کے لوگوں کی زبان نہ جانتے ہوئے بھی ابن بطوطہ یہاں کے لوگوں میں گل مل گیا۔ اپنے قیام کے دوران اس نے ایک وزیر کی بیٹی سے نکاح کیا۔ پھر اس نے دو تین اور خاندانوں سے بھی رشتہ مصاوت قائم کیا۔ اور کچھ عرصہ کیلئے قاضی (قند یارلی) کے جلیل القدر عہدے پر فائز رہا۔ اپنے زمانہ قضاہ میں اس نے اسلامی شعار کی ترویج کیلئے کافی جتن کیے۔ اور مثلاً عورتوں کو سینہ ڈھانپنے اور مکمل لباس پہننے کا حکم دیا (مگر وہ پوری طرح کامیاب نہ ہو سکا) یہاں ایک دستور یہ بھی تھا کہ طلاق کے بعد بھی عورت اپنے پہلے خاوند کے گھر میں اس وقت تک رہ سکتی تھی جب تک کوئی دوسرا مرد اس سے نکاح نہ کر

لے۔ ابن بطوطہ نے ایسے پچیس (۲۵) مسلم طلب کئے ، انہیں دے لگاتے اور عورتوں کو ان کے گھروں سے نکلوا دیا۔ ابن بطوطہ نے اماموں اور مؤذلوں کی تنخواہیں مقرر کیں۔ اس نے یہ بھی اہتمام کیا کہ جمعہ کی اذان کے بعد اگر کوئی شخص گلی یا کوچوں میں ملے تو اسے پکڑ لیا جائے۔

ابن بطوطہ بتاتا ہے کہ مالدیپ میں تیرہ (۱۳) اٹول ہیں۔ جنہیں وہ " اقلم کے نام سے ذکر کرتا ہے۔ ہر چالیس (۳۰) آدمیوں پر ایک کاتب مقرر تھا جو تسجیل نکاح کا کام بھی کرتا تھا۔ یہ نظام اب مفقود ہے۔ اور ہر اقلیم (اٹول) کا ایک الگ مختار (اتولو وری) ہوتا تھا جو مالیہ جمع کرتا تھا۔ ہر جزیرے یا گاؤں کا ایک نمبردار (دھر وری) انتظامی امور میں سلطان کی مدد کرتا تھا۔ مالدیپ کی طرح آجین میں بھی عورتیں حکمران رہی ہیں اور جانندا میں مردوں کے برابر عورتیں حصہ دار رہی ہیں۔

آگے چل کر سلطان " علی " (۹۱۹ھ۔ ۱۵۱۲۔ ۱۵۱۳ء) نے کم و بیش ایک سال حکومت کی۔ اس کا نام تاریخ میں " کالو محمد راسجی فانو " بیان کیا جاتا ہے۔ وہ مسلمان تھا اور اس نے اسلام کی خدمت میں کوئی دقیقہ فروگذاشت نہ کیا۔

مگر سلطان حسن (نہم) جس نے دو سال حکومت کی (۹۵۷ھ۔ ۱۵۵۰ء۔ ۹۵۹ھ۔ ۱۵۵۲ء) تخت نشینی کے تھوڑی دیر بعد اس نے اسلام ترک کر دیا اور مسیحیت اختیار کر لی۔ یہاں کے باشندوں نے اسے گوارا نہ کیا اور اسے ملک بدر کر دیا۔ وہ کوہ چین سے ہوتا ہوا " گوا " جا پہنچا اور پرتگالیوں سے ساز باز کر کے مالدیپ پر حملہ آور ہوا۔ مگر اسے شکست کا سامنا کرنا پڑا اور اس کے برہمن ساتھی مارے گئے۔

پھر جب ۹۷۵ھ۔ ۱۵۵۸ سے ۱۵۵۹ء میں سلطان " علی " (ششم) سریر آرائے سلطنت ہوا تو اس کے دور میں پرتگالیوں نے بڑے پیمانے پر پورش کی۔ سلطان علی ایک معرکہ میں شہید ہو گیا اور پرتگالیوں نے مالدیپ پر قبضہ کر لیا جو تقریباً سترہ (۱۷) برس تک رہا۔ اس عرصے میں پرتگالیوں نے مسیحیت کا پرچار شروع کر دیا۔ پرتگالیوں کو مدد دینے والی غدار شخصیت " اندرا آندری " تھا۔ ان حالات میں اپنے ملک کو آزاد کرانے کیلئے

نوجوانوں کی ایک تحریک نے جنم لیا۔ یہ لوگ گوریلا جنگ سے برنگالیوں کو ہراساں کرتے رہے۔ اور انہیں چین سے بیٹھے نہ دیا۔ بالآخر مالدیپ کے باشندوں نے محمد نکسر فائو نے (یا تھا کر فائو) کی سربراہی میں برنگالیوں کو مار کر نکال باہر کیا۔ آغاز کار میں محمد نکسر فائو نے عنان حکومت سنبھالنے سے گریز کیا۔ اس کا خیال تھا کہ اگر سلطان زندہ ہے تو اسے دوبارہ تخت پر بٹھایا جائے۔ مگر جب سلطان کی خیریت کی کوئی خبر نہ ملی تو ناچار اس نے امور سلطنت کو اپنے ہاتھ میں لے لیا۔ محمد نکسر فائو نے (جو الاعظم The great کے لقب سے بھی یاد کیا جاتا ہے) بارہ (۱۲) سال تک (۹۱۱ء۔ ۹۹۳ء۔ ۱۵۴۳ء۔ ۱۵۸۵ء) حکومت کی محمد نکسر فائو نے بچوں کی تعلیم و تربیت کا اہتمام کیا، سکول اور مدرسے قائم کیے۔ اس کے دور میں استاذ شیخ محمد جمال الدین نے علوم اسلامیہ کی بہت خدمت کی۔

اس کے بعد سلطان ابراہیم (ثالث) تخت نشین ہوا۔ اس کے دور حکومت میں مالابار کی فوج نے مالدیپ پر چڑھائی کر دی۔ مگر مالدیپ کے باشندوں نے بامردی سے مقابلہ کیا۔

۱۸ مئی ۱۶۰۱ء کو دو سنیٹ مسالو ایک فرانیسی جہاز ران پری آرڈ (pyrard) اپنے جہاز کو کورین کے لیکر روانہ ہوا اور سمندروں کا چکر کاٹنا ہوا یہ جہاز ۲۔ جولائی ۱۶۰۲ء کو ایک اٹول دو یا کے جزیرے کو گوائے دھو کے ساحل سے ٹکرا کر تباہ ہو گیا۔ اس حادثے میں چار آدمی بچے جن میں سے پری آرڈ بھی تھا۔ سلطان وقت (ابراہیم بن محمد شوال ۱۰۱۵ھ۔ فروری ۱۶۰۴ء میں قتل کر دیا گیا تھا) کے حکم سے جراست میں لے لیا گیا۔ وہ فروری ۱۶۰۴ء تک قید میں رہا مگر وہ ادھر ادھر گھوم بھر سکتا تھا۔ اپنے قیام کے دوران اس نے یہاں کی مقامی بول سیکھ لی۔ اس نے مالدیپ کے باشندوں کے رہن سہن، عادات و اطوار، ان کی تہذیب اور طرز تمدن پر مفصل کتاب لکھی ہے ایک بار پری آرڈ سخت بیمار پڑ گیا۔ سلطان کی طرف سے سال بھر اس کا علاج ہوتا رہا۔ سلطان اور ملکہ اس کی عبادت اور مزاج پرسی کیلئے آتے جاتے تھے۔

۱۰۲۹ھ۔ ۱۶۲۰ء میں سلطان محمد جمال الدین (بلکہ محمد عماد الدین

بن أمینة بنت مریم بنت علی « جو نکر فانو الاعظم کا بھائی تھا) تخت پر بیٹھا ۔ اور ۱۰۵۸ ھ۔ ۱۸۳۸ ء تک حکومت کی اس کا دور سلطنت کیلئے بہت پر آشوب تھا پرتگالیوں نے بے دردی حملے کئے ۔ « سامیہ پاشانا » نے بھی بغاوت کی ۔ اسے گرفتار کر لیا گیا ۔ کسی دوسرے جزیرے میں جلاوطن کر کے محبوس کر دیا گیا ۔ بہر حال مالدیپ پر پرتگالیوں کا قبضہ نہ ہو سکا ۔

اس کے بعد سلطان ابراہیم اسکندر (۱۰۵۸ ھ۔ ۱۶۳۸ ء۔ ۱۰۹۸ ھ۔
اس کے بعد سلطان ابراہیم اسکندر (۱۰۵۸ ھ۔ ۱۶۳۸ ء۔ ۱۰۹۸ ھ۔
۱۶۸۱ ء) نے اقتدار سنبھالا اس نے دفاع کو مضبوط کیا ۔ اس کے طویل عہد
سلطنت میں اگرچہ پرتگالیوں اور مالا باریوں نے بار بار مالدیپ پر فوج کشی مگر
اسکندر نے اسے ہر بار مار بھگایا ۔ اسکندر بڑا رحمدل اور دانا سلطان تھا ۔
اس نے ٹیکس اور جمرک معاف کر دیے ۔ جس سے یہاں کی تجارت کو بہت
فروغ حاصل ہوا ۔ ملک میں فلاح و بہبود کا دور دورہ ہوا ۔ اسکندر نے تعلیم
اور خصوصاً دینی تعلیم کو خوب پھیلا یا ۔ مالے کی جامع (ہکورومسکی) یعنی
جمعہ مسجد) اسی کی یادگار عمارت ہے ۔

۱۱۳۹ ھ۔ ۱۲۲۶ ء میں سلطان اسکندر (ثانی) بن محمد عماد الدین
۱۱۳۹ ھ۔ ۱۲۲۶ ء میں سلطان اسکندر (ثانی) بن محمد عماد
الدین (المستوفی ۱۱۶۳ ھ۔ ۱۲۵۰ ء) نے حسن تاج الدین کو مالدیپ کی
تاریخ مرتب کرنے پر مامور کیا ۔ حسن تاج الدین نے دراصل ابن بطوطہ اور پری
آرڈ کے چھوٹے ہونے مواد ہی سے استفادہ کیا ۔ مگر اس نے بعض واقعات گڈ مڈ
کر دیئے ۔

اس کے بعد سلطان (محمد) مکرم امام الدین (یا عماد الدین بن محمد
اس کے بعد سلطان (محمد) مکرم امام الدین (یا عماد الدین بن محمد
عماد الدین ۱۱۶۳ ھ۔ ۱۲۵۰ ۱۱۶۳ ھ۔ ۱۲۵۰ ء) تخت نشین ہوا ۔ ۱۱۶۳ ھ۔
۱۲۵۳ ء میں مالا باریوں نے بڑے زور کا حملہ کیا ۔ انہوں نے مالے میں شاہی محل
کو آگ لگادی اور شہر کا ایک بڑا حصہ نذر آتش کر دیا ۔ یہاں کے باشندے
پریشانی کے عالم میں جان بچاتے پھرے مالا باریوں نے اپنا تسلط جما لیا اور چار

ماہ بیٹھے رہے۔ اسی اثنا میں ایک رات ”حسن مانیکو فانو“ نے بھر پور جوابی حملہ کیا۔ مالا باریسوں کی کشتیاں جلا دیں اور جہاں جہاں مالا باری نظر آئے انہیں تہ تیغ کر دیا۔ حسن مانیکو فانو کو تخت و تاج سنبھالنے کی دعوت دی گئی مگر اس نے قبول نہ کیا۔ مال باریوں نے ایک بار پھر یورش کی مگر حسن مانیکو نے انہیں شکست فاش دی۔ یہی حسن بعد کو غازی حسن عزالدین (۱۱۴۳ھ۔ ۱۲۵۹ء۔ ۱۱۸۵ھ۔ ۱۲۶۶ء) کے نام سے یاد کیا جاتا ہے۔ اس نے سات سال حکومت کی۔

بیل (H.C.P. Bell) آئی سی ایس، جو لنکا میں آثار قدیمہ کا کمشنر تھا ۱۸۸۳ء میں مالدیپ آیا۔ اس نے تمام جزائر کا جائزہ لیا۔ مالدیپ کے احوال و کوائف جو بیل نے مرتب کیے ہیں وہ بہت مفصل اور نہایت معتبر شمار ہوتے ہیں۔ اس نے مالدیپ کی تاریخ از سر نو مرتب کی (ہم پروفیسر ڈنلپ کے بہت ممنون ہیں۔ انہوں نے بڑی کاوش سے بیل کے مطبوعہ اور غیر مطبوعہ مقالات اور مواد سے ہمیں اہم اور مفید مطلب اقتباسات فراہم کئے ہیں) بیل نے ۱۹۲۱ء اور ۱۹۲۲ء میں مالدیپ کا پھر دورہ کیا اور نئی معلومات جمع کیں۔

اس دور کا ایک نوجوان سیاست دان اور شاعر امین دیدی (جو شاہی خانوادے سے تعلق رکھتا ہے) مالدیپ کے باسیوں کا بطل عظیم شمار ہوتا ہے۔ اس نے ۱۹۶۱ء سے ۱۹۵۳ء تک قدیم مآخذ کی چھان بین کے بعد دوہمی زبان میں مالدیپ کی تاریخ پر دو کتابیں مرتب کیں جو یہاں کے ہائی سکولوں میں نصاب کے طور پر پڑھائی جاتی ہیں۔

مالدیپ کے باشندوں کو پرتگالیوں اور مالا باریوں سے ہمیشہ خدشہ رہا ہے۔ اس لئے یہ لوگ ان سے خائف رہے، اور سیاسی، تجارتی اور ثقافتی مراسم پیدا نہ کیے۔ البتہ سری لنکا کے ساتھ ان کے روابط دوستانہ رہے ہیں۔ اس لئے تجارت کا سلسلہ صرف سری لنکا ہی سے قائم رہا ہے۔ جہاں سے یہ اپنی مرغوب غذا چاول منگواتے ہیں اور اس کے عوض یہاں کی مچھلیاں خاص طور پر ”بونیشو“ اور ”تونا“ ان کے ہاں فروخت کرتے ہیں۔ بہر حال مالدیپ کے رہنے والوں نے باقی دنیا سے رابطہ قائم کرنے کی کوشش نہیں کی۔ چودھویں صدی ہجری کے آغاز

میں جب یورپ اور مشرق بعید کی بڑی بڑی طاقتوں نے ہر جگہ اپنا نفوذ قائم کرنا شروع کیا تو مالدیپ کے باشندوں کو ہر طرف سے خطرہ امڈنا نظر آیا۔ اپنے ملک کی سالمیت اور آزادی کو برقرار رکھنے کیلئے انہوں نے فہرست سے کام لیا اور اپنے ملک کو اس وقت کی سب سے بڑی اور مضبوط طاقت برطانیہ کی حمایت میں چلے جانے کا فیصلہ کیا۔ چنانچہ یکم رجب ۱۳۰۵ھ، ۱۶ دسمبر ۱۸۸۴ء کو سلطان محمد معین الدین (ثانی) نے انگریزوں سے ایک معاہدہ کر لیا۔ اس معاہدے پر سری لنکا کے گورنر سر ایچ اے گورڈن نے برطانوی حکومت کی طرف سے دستخط کیے۔ دوسری طرف سے سلطان محمد معین الدین نے دستخط ثبت کئے۔ اس طرح مالدیپ کو اپنی دفاع کی ضمانت مل گئی۔ برطانیہ کو دارالحکومت مالے میں کبھی عمل دخل کی ضرورت پیش نہیں آئی۔

دسمبر ۱۹۵۶ء میں برطانیہ نے مالدیپ سے ایک اور معاہدہ کیا جس کی رو سے جزیرہ "گان" میں برطانوی ہوائی اڈہ قائم کرنے کی اجازت دے دی گئی۔ برطانیہ نے "گان" کے باشندوں کی آباد کاری کی ذمہ داری بھی قبول کر لی۔۔۔ ۲۶ جولائی ۱۹۶۵ء کے معاہدہ کی رو سے برطانیہ نے مالدیپ کو خود مختار اور آزاد ریاست تسلیم کر لیا۔ چنانچہ مارچ ۱۹۶۶ء میں برطانیہ نے یہ جزیرہ "گان" خالی کر دیا۔ ۱۹۶۵ء ہی سے مالدیپ "اقوام متحدہ" کا رکن بن گیا۔ ۱۹۶۸ء میں مالدیپ کو جمہوری نظام دے دیا گیا۔ مأمون عبدالقیوم کو عام انتخاب کے ذریعہ پہلا صدر چنا گیا، اب تک ہر مرتبہ منکورہ صدر ہی سخت ہو رہا ہے۔ مالدیپ اب غیر وابستہ تحریک کا بھی ممبر بن چکا ہے۔

مالدیپ — ترقی کی راہ پر

۱۹۵۸ء سے مالدیپ میں بخاریہ (بھاپ سے چلنے والے جہاز) کا اجراء ہوا ہے۔ مگر گھرے پانی کی کوئی بھی بندرگاہ نہیں ہے۔ بار برداری اور ایک ملک سے دوسرے ملک تک مسافروں اور مال و متاع کو لے جانے کا اچھا انتظام ہو گیا ہے۔ سیاحت کا شعبہ بھی کھول دیا گیا ہے۔ ۱۹۷۲ء سے شائقین آنے لگے ہیں۔۔۔ ان کی تفریح کا انتظام بھی کیا جاتا ہے۔ ہوٹل، ریسٹوران اور کینٹین بھی جا بجا کھول دیئے گئے ہیں۔

گھریلو صنعتیں بھی خاصا زرمبادلہ حاصل کر لیتی ہیں۔ مثلاً صف بافی،

ہاتھ کے بنے ہوئے کپڑے ، زیورات ، راشی سامان وغیرہ - یہاں پر لاکھ-کے رنگوں کا کام نہایت عمدہ ہوتا ہے۔ یہ لکڑی پر خراد کے ذریعے کیا جاتا ہے۔ چٹائیاں جو ایک خاص گھاس "ہا" سے بنی جاتی ہیں ، بہت عمدہ اور خوبصورت ہوتی ہیں۔ کچھ-لوگ چٹائیوں کے ساتھ-ساتھ ٹوکریاں بھی بنتے ہیں۔

یہاں کی مقامی زبان دوہی ہے۔ جو دراصل سنہالی زبان کا ایک لہجہ ہے۔ اس زبان پر اسلام کا اثر گہرا ہے۔ بے شمار عربی الفاظ بتغییر یسیر اس زبان میں داخل ہو چکے ہیں۔۔

عام طور سے لوگ جملوں میں اللہ اور اللہ کی صفات کا ذکر اکثر کرتے ہیں رہتے ہیں۔ اور کم و بیش بہت سے لوگ عربی بآسانی پڑھ لیتے ہیں۔۔ قرآن کریم کی قرأت کا بطور خاص اہتمام ہے۔ لوگ مولود شریف کے قائل ہیں اور اس سلسلے میں محفلیں منعقد کی جاتی ہیں۔ روشنی اور خوشبوؤں کا اہتمام کیا جاتا ہے۔ اور ایسے موقعوں پر کھانا اور مشروبات تقسیم کیے جاتے ہیں۔ لوگ کچھ-کچھ ضعیف الاعتقاد بھی ہیں۔ توہم پرستی کے آثار ملتے ہیں۔ مثلاً یہ کہ جمعرات کو شام کے وقت یہاں کے باشندے کسی کو کوئی چیز ادھار نہیں دیتے۔ مچھلی کے شکار پر جانے والوں کو السلام علیکم نہیں کہا جاتا۔ یہ شگون اچھا نہیں ، اسی طرح سفر پر جانے والے کو کوئی ہاتھ نہیں لگاتا۔ کرسی یا چارپائی پر بیٹھ کر ٹانگیں ہلانا برا شگون سمجھا جاتا ہے۔ ان کے عقیدے کے مطابق اگر کسی روزہ دار کو چوٹ لگ جائے اور کچھ-خون بہ جائے تو روزہ ٹوٹ گیا۔ بیماریوں کا علاج تعویذ گنڈے سے کرتے ہیں۔ وغیرہ وغیرہ۔

اب بجلی (الیکٹرک سٹی) کا انتظام ہو چکا ہے۔ سڑکیں بن چکی ہیں۔ وائریس ، ٹیلیفون ، ریڈیو ، ٹی وی ، اخبارات ، ، اور چھاپہ خانے کافی کچھ سہولتیں اور آسائشیں مہیا ہو چکی ہیں مگر لوگ ابھی تک افلاس کی زندگی بسر کرتے ہیں۔ بھر بھی یہ لوگ صابر اور قناعت پسند ہیں۔ اور کبھی کبھی کہہ دیتے ہیں کہ ہم محنت کر کے چیزیں لاتے ہیں۔ اور اجنبی لوگ ہمیں یونہی لوٹ کر لے جاتے ہیں۔ یہاں روپیہ چلتا ہے ، جو قیمت میں پاکستانی اٹھنی کے برابر ہے مگر اب مالدیپ کے سکے کی قیمت سات روپے پچاس پیسے ایک یو۔

ایس ڈالر کے برابر ہے۔

جمعہ کو تعطیل ہوتی ہے۔ عام دفاتر آٹھ۔ نو بجے سے بارہ ایک بجے تک کھلتے ہیں۔ سٹیٹ بینک آف انڈیا اور حبیب بینک آف پاکستان کام کرتے ہیں۔ اس وقت پاکستان، انڈیا، لیبیا، سری لنکا اور عراق کے سفارت خانے مالدیپ میں مصروف کار ہیں۔

اقالیم مالدیپ (اٹول مالدیپ)

اقالیم	جزیرہ انتظامیہ	فاصلہ
۱۔ "ہا" الف	دھو	۳۳۰ کیلومیٹر
۲۔ "ہل" دال	نولیورن فرؤ	۳۸۵ کیلومیٹر
۳۔ "شادیانی"	فرؤ کولو منھو	۱۹۵ کیلومیٹر
۴۔ "نون"	منادھو	۱۸۵ کیلومیٹر
۵۔ "را"	اگو فارو	۱۳۵ کیلومیٹر
۶۔ "با"	آلڈھا فری	۱۳۵ کیلومیٹر
۷۔ "لاویانی"	ناء فرو	۱۳۵ کیلومیٹر
۸۔ "کاف"	مالے۔ ہلولہ	مالے
۹۔ "الف"	ماہی بدھو	۷۵ کیلومیٹر
۱۰۔ "واؤ"	فلیدو	۷۵ کیلومیٹر
۱۱۔ "میم"	مولی	۱۳۵ کیلومیٹر
۱۲۔ "فا"	مگدھو	۱۲۵ کیلومیٹر
۱۳۔ "دال"	کدھودو	۱۶۵ کیلومیٹر
۱۴۔ "تا"	ومندو	۱۹۵ کیلومیٹر
۱۵۔ "لام"	ہتا دو	۲۳۰ کیلومیٹر
۱۶۔ "گاف" الف	ولینگلی	۲۲۰ کیلومیٹر

٣٢٠	کیلومیٹر	هور تینادو	۱۷ - " گاف " الف
٣٩٥	کیلومیٹر	ملاکر	١٨ - " تاویانی "
٥٢٥	کیلومیٹر	ہتادو	١٩ - " سینو "
١٩٥	کیلومیٹر	ومندو	١٣ - " تا "

مآخذ

- (١) - بطلمیوس (GEOGRAPHIA . اثورپ ، ١٦٢٣ .
 - (٢) - احمد بن یحیی البلاذری : فتوح البلدان ، قاہرہ ١٩٠١ .
 - (٣) - المسعودی : مروج الذهب (طبع پیرس) .
 - (٤) - البوالحسن الجرجانی : مجمل التواریخ .
 - (٥) - ابوریحان البیرونی : کتاب الہند
 - (٦) - ابن بطوطہ : الرحلۃ ، بیروت ١٩٢٢ .
 - (٧) - پری آرڈ : Voyage ، لندن ١٨٨٢ - ١٨٩٠ .
 - (٨) - ڈارون : Structure and Distribution of Coralreep ، لندن ١٨٣٢
 - (٩) - بیل (H.C.P. Bell) ، 1940 , Report on Maldives . ١٩٣٠ .
 - (١٠) - انسائیکلوپیڈیا بریٹینیکا ، (١٥ واں ایڈیشن)
 - (١١) - انسائیکلوپیڈیا امریکانا ، ١٩٤١ -
 - (١٢) - کولیرز انسائیکلوپیڈیا (طبع میکملن - لندن - نیویارک) -
 - (١٣) - ناصرہ اقبال : مالدیپ (پاکستان ٹائمز لاہور ، ٢٥ فروری ١٩٨٣) .
 - (١٤) - غالب لطیف : Republic of Mldives (پاکستان ٹائمز لاہور ، ١٣ نومبر .
- . ١٩٨١
- (١٥) - غالب لطیف : مشرق کا وینس (نوائے وقت ، لاہور ، ٦ نومبر ١٩٨١)
 - (١٦) - آدم مانیکو وغیرہ : Discover of Mldives ، مالدیپ ١٩٤٤ .

